

# Sri Guru Gita (Truteeya Adhyaya)

శ్రీ గురుగీతా

తృతీయోఽధ్యాయః

అథ కాంయజపస్థానం కథయామి వరాననే |

సాగరాన్తే సరిత్తీరే తీర్థే హరిహారాలయే || 236 ||

శక్తిదేవాలయే గోష్ఠే సర్వదేవాలయే శుభే |

వటస్య ధాత్ర్యా మూలే వా మరే బృందావనే తథా

|| 237 ||

పవిత్రే నిర్మలే దేశే నిత్యానుష్ఠానతోఽపి వా |

నిర్వేదనేన మౌనేన జపమేతత్ సమారభేత్ || 238

||

జాప్యేన జయమాప్నోతి జపసిద్ధిం ఫలం తథా |

హీనం కర్మ త్యజేత్సర్వం గర్హితస్థానమేవ చ || 239

||

శ్మశానే బిల్వమూలే వా వటమూలాంతికే తథా |

సిద్ధ్యంతి కానకే మూలే చూతవృక్షస్య సన్నిధౌ ||

240 ||

పీతాసనం మోహనే తు హ్యసితం చాభిచారికే |

జ్ఞేయం శుక్లం చ శాంత్యర్థం వశ్యే రక్తం ప్రకీర్తితం ||

241 ||

జపం హీనాసనం కుర్వన్ హీనకర్మఫలప్రదం |

గురుగీతాం ప్రయాణే వా సంగ్రామే రిపుసంకటే ||

242 ||

జపన్ జయమవాప్నోతి మరణే ముక్తిదాయికా |

సర్వకర్మాణి సిద్ధ్యంతి గురుపుత్రే న సంశయః ||

243 ||

గురుమంత్రో ముఖే యస్య తస్య సిద్ధ్యంతి

నాఽన్యథా |

దీక్షయా సర్వకర్మాణి సిద్ధ్యంతి గురుపుత్రకే || 244

||

భవమూలవినాశాయ చాష్టపాశనివృత్తయే |

గురుగీతాంభసి స్నానం తత్త్వజ్ఞః కురుతే సదా ||

245 ||

స ఏవం సద్గురుః సాక్షాత్ సదసద్బ్రహ్మవిత్తమః |

తస్య స్థానాని సర్వాణి పవిత్రాణి న సంశయః ||

246 ||

సర్వశుద్ధః పవిత్రోఽసౌ స్వభావాద్యత్ర తిష్ఠతి |

తత్ర దేవగణాః సర్వే క్షేత్రపీఠే చరంతి చ || 247 ||

ఆసనస్థాః శయానా వా గచ్ఛంతస్తిష్ఠతోఽపి వా |

అశ్వారూఢా గజారూఢాః సుషుప్తా జాగ్రతోఽపి వా

|| 248 ||

శుచిర్భూతా జ్ఞానవంతో గురుగీతాం జపంతి యే |

తేషాం దర్శనసంస్పర్శాత్ దివ్యజ్ఞానం ప్రజాయతే ||

249 ||

సముద్రే వై యథా తోయం క్షీరే క్షీరం జలే జలం |

భిన్నే కుంభే యథాఽఽకాశం తథాఽఽత్మా

పరమాత్మని || 250 ||

తదైవ జ్ఞానవాన్ జీవః పరమాత్మని సర్వదా |

ఐక్యేన రమతే జ్ఞానీ యత్ర కుత్ర దివానిశం || 251

||

ఏవంవిధో మహాయుక్తః సర్వత్ర వర్తతే సదా |

తస్మాత్సర్వప్రకారేణ గురుభక్తిం సమాచరేత్ || 252

||

గురుసంతోషణాదేవ ముక్తో భవతి పార్వతి |

అణిమాదిషు భోక్తుత్వం కృపయా దేవి జాయతే ||

253 ||

సాంయేన రమతే జ్ఞానీ దివా వా యది వా నిశి |

ఏవంవిధో మహామౌనీ త్రైలోక్యసమతాం వ్రజేత్ ||

254 ||

అథ సంసారిణః సర్వే గురుగీతా జపేన తు |

సర్వాన్ కామాంస్తు భుంజంతి త్రిసత్యం మమ

భాషితం || 255 ||

సత్యం సత్యం పునః సత్యం ధర్మసారం మయోదితం

|

గురుగీతాసమం స్తోత్రం నాస్తి తత్త్వం గురోః పరం ||

256 ||

గురుర్దేవో గురుర్ధర్మో గురో నిష్ఠా పరం తపః |

గురోః పరతరం నాస్తి త్రివారం కథయామి తే || 257

||

ధన్యా మాతా పితా ధన్యో గోత్రం ధన్యం కులోద్భవః

|

ధన్యా చ వసుధా దేవి యత్ర స్యాద్గురుభక్తతా ||

258 ||

ఆకల్పజన్మ కోటీనాం యజ్ఞవ్రతతపః క్రియాః |

తాః సర్వాః సఫలా దేవి గురూసంతోషమాత్రతః ||

259 ||

శరీరమింద్రియం ప్రాణమర్థం స్వజనబంధుతా |

మాతృకులం పితృకులం గురురేవ న సంశయః ||

260 ||

మందభాగ్యా హ్యశక్తాశ్చ యే జనా నానుమన్వతే |

గురుసేవాసు విముఖాః పచ్యంతే నరకేఽశుచౌ ||

261 ||

విద్యా ధనం బలం చైవ తేషాం భాగ్యం నిరర్థకం |  
యేషాం గురూకృపా నాస్తి అధో గచ్ఛంతి పార్వతి ||

262 ||

బ్రహ్మ విష్ణుశ్చ రుద్రశ్చ దేవాశ్చ పితృకిన్నరాః |  
సిద్ధచారణయక్షాశ్చ అన్యే చ మునయో జనాః ||

263 ||

గురుభావః పరం తీర్థమన్యతీర్థం నిరర్థకం |  
సర్వతీర్థమయం దేవి శ్రీగురోశ్చరణాంబుజం || 264

||

కన్యాభోగరతా మందాః స్వకాంతాయాః పరాజ్ముఖాః |  
అతః పరం మయా దేవి కథితం న మమ ప్రియే ||

265 ||

ఇదం రహస్యమస్పృష్టం వక్తవ్యం చ వరాననే |  
సుగోప్యం చ తవగ్రే తు మమాత్మప్రీతయే సతి ||

266 ||

స్వామిముఖ్యగణేశాద్యాన్ వైష్ణవాదీంశ్చ పార్వతి |  
న వక్తవ్యం మహామాయే పాదస్పర్శం కురుష్వ మే  
|| 267 ||

అభక్తే వంచకే ధూర్తే పాషండే నాస్తికాదిషు |

మనసాఽపి న వక్తవ్యా గురుగీతా కదాచన || 268

||

గురవో బహవః సంతి శిష్యవిత్తాపహారకాః |

తమేకం దుర్లభం మన్యే శిష్యహృత్తాపహారకం ||

269 ||

చాతుర్యవాన్ వివేకీ చ అధ్యాత్మజ్ఞానవాన్ శుచిః |

మానసం నిర్మలం యస్య గురుత్వం తస్య శోభతే

|| 270 ||

గురవో నిర్మలాః శాంతాః సాధవో మితభాషిణః |

కామక్రోధవినిర్ముక్తాః సదాచారాః జితేంద్రియాః ||

271 ||

సూచకాదిప్రభేదేన గురవో బహుధా స్మృతాః |

స్వయం సంయక్ పరీక్ష్యాథ తత్త్వనిష్ఠం భజేత్సుధీః

|| 272 ||

వర్ణజాలమిదం తద్వద్భాష్యాశాస్త్రం తు లౌకికం |

యస్మిన్ దేవి సమభ్యస్తం స గురుః సుచకః స్మృతః

|| 273 ||

వర్ణాశ్రమోచితాం విద్యాం ధర్మాధర్మవిధాయినీం |

ప్రవక్తారం గురుం విద్ధి వాచకం త్వితి పార్వతి ||

274 ||

పంచాక్షర్యాదిమంత్రాణాముపదేష్టా తు పార్వతి |

స గురుర్బోధకో భూయాదుభయోరయముత్తమః

|| 275 ||

మోహమారణవశ్యాదితుచ్ఛమంత్రోపదేశినం |

నిషిద్ధగురురిత్యాహుః పండితాస్తత్త్వదర్శినః || 276

||

అనిత్యమితి నిర్దిశ్య సంసారం సంకటాలయం |

వైరాగ్యపథదర్శి యః స గురుర్విహితః ప్రియే ||

277 ||

తత్త్వమస్యాదివాక్యానాముపదేష్టా తు పార్వతి |

కారణాభ్యో గురుః ప్రోక్తో భవరోగనివారకః || 278 ||

సర్వసందేహసందోహనిర్మూలనవిచక్షణః |

జన్మమృత్యుభయఘ్నో యః స గురుః పరమో

మతః || 279 ||

బహుజన్మకృతాత్ పుణ్యాల్లభ్యతేఽసౌ మహాగురుః

|

లబ్ధ్వాఽముం న పునర్యాతి శిష్యః సంసారబంధనం

|| 280 ||

ఏవం బహువిధా లోకే గురవః సంతి పార్వతి |

తేషు సర్వప్రయత్నేన సేవ్యో హి పరమో గురుః ||

281 ||

నిషిద్ధగురుశిష్యస్తు దుష్టసంకల్పదూషితః |

బ్రహ్మప్రళయపర్యంతం న పునర్యాతి మర్త్యతాం ||

282 ||

ఏవం శ్రుత్వా మహాదేవీ మహాదేవవచస్తథా |

అత్యంతవిహ్వలమనాః శంకరం పరిపృచ్ఛతి || 283

||

పార్వత్యువాచ |

నమస్తే దేవదేవాత్ర శ్రోతవ్యం కించిదస్తి మే |

శ్రుత్వా త్వద్వాక్యమధునా భృశం స్యాద్విహ్వలం

మనః || 284 ||

స్వయం మూఢా మృత్యుభీతాః సుకృతాద్విరతిం  
గతాః |

దైవాన్నిషిద్ధగురుగా యది తేషాం తు కా గతిః ||

285 ||

శ్రీ మహాదేవ ఉవాచ |

శృణు తత్త్వమిదం దేవి యదా స్యాద్విరతో నరః |

తదాఽసావధికారీతి ప్రోచ్యతే శ్రుతిమస్తకైః || 286

||

అఖండైకరసం బ్రహ్మ నిత్యముక్తం నిరామయం |

స్వస్మిన్ సందర్శితం యేన స భవేదస్యం దేశికః ||

287 ||

జలానాం సాగరో రాజా యథా భవతి పార్వతి |

గురూణాం తత్ర సర్వేషాం రాజాఽయం పరమో

గురుః || 288 ||

మోహాదిరహితః శాంతో నిత్యతృప్తో నిరాశ్రయః |

తృణీకృతబ్రహ్మవిష్ణువైభవః పరమో గురుః || 289

||

సర్వకాలవిదేశేషు స్వతంత్రో నిశ్చలస్సుఖీ |

అఖండైకరసాస్వాదతృప్తో హి పరమో గురుః || 290

||

ద్వైతాద్వైతవినిర్ముక్తః స్వానుభూతిప్రకాశవాన్ |

అజ్ఞానాంధతమశ్చేత్తా సర్వజ్ఞః పరమో గురుః ||

291 ||

యస్య దర్శనమాత్రేణ మనసః స్యాత్ ప్రసన్నతా |

స్వయం భూయాత్ ధృతిశ్శాంతిః స భవేత్ పరమో

గురుః || 292 ||

సిద్ధిజాలం సమాలోక్య యోగినాం మంత్రవాదినాం |

తుచ్ఛాకారమనోవృత్తిః యస్యాసౌ పరమో గురుః ||

293 ||

స్వశరీరం శవం పశ్యన్ తథా స్వాత్మానమద్వయం

|

యః స్త్రీకనకమోహఘ్నః స భవేత్ పరమో గురుః ||

294 ||

మౌనీ వాగ్మీతి తత్త్వజ్ఞో ద్విధాఽభూచ్ఛృణు పార్వతి

|

న కశ్చిన్మోనినాం లోభో లోకేఽస్మిన్భవతి ప్రియే ||

295 ||

వాగ్మీ తూత్కటసంసారసాగరోత్తారణక్షమః |

యతోఽసౌ సంశయచ్ఛేత్తా శాస్త్రయుక్త్యనుభూతిభిః

|| 296 ||

గురునామజపాద్దేవి బహుజన్మార్జితాన్యపి |

పాపాని విలయం యాంతి నాస్తి సందేహమణ్యపి

|| 297 ||

శ్రీగురోస్సదృశం దైవం శ్రీగురోసదృశః పితా |

గురుధ్యానసమం కర్మ నాస్తి నాస్తి మహీతలే ||

298 ||

కులం ధనం బలం శాస్త్రం బాంధవాస్సోదరా ఇమే |

మరణే నోపయుజ్యంతే గురురేకో హి తారకః || 299

||

కులమేవ పవిత్రం స్యాత్ సత్యం స్వగురుసేవయా |

తృప్తాః స్యుస్సకలా దేవా బ్రహ్మద్యా గురుతర్పణాత్

|| 300 ||

గురురేకో హి జానాతి స్వరూపం దేవమవ్యయం |

తద్జ్ఞానం యత్ప్రసాదేన నాన్యథా శాస్త్రకోటిభిః ||

301 ||

స్వరూపజ్ఞానశూన్యేన కృతమప్యకృతం భవేత్ |

తపోజపాదికం దేవి సకలం బాలజల్పవత్ || 302

||

శివం కేచిద్ధరిం కేచిద్విధిం కేచిత్తు కేచన |

శక్తిం దైవమితి జ్ఞాత్వా వివదంతి వృథా నరాః ||

303 ||

న జానంతి పరం తత్త్వం గురుదీక్షాపరాజ్ముఖాః |

భ్రాంతాః పశుసమా హ్యేతే స్వపరిజ్ఞానవర్జితాః ||

304 ||

తస్మాత్క్రైవల్యసిద్ధ్యర్థం గురుమేవ భజేత్ప్రియే |

గురుం వినా న జానంతి మూఢాస్తత్పరమం పదం

|| 305 ||

భిద్యతే హృదయగ్రంథిశ్చిద్యంతే సర్వసంశయాః |

క్షీయంతే సర్వకర్మాణి గురోః కరుణయా శివే ||

306 ||

కృతాయా గురుభక్తేస్తు వేదశాస్త్రానుసారతః |

ముచ్యతే పాతకాద్ధోరాత్ గురుభక్తో విశేషతః || 307

||

దుస్సంగం చ పరిత్యజ్య పాపకర్మ పరిత్యజేత్ |

చిత్తచిహ్నామిదం యస్య తస్య దీక్షా విధీయతే ||

308 ||

చిత్తత్యాగనియుక్తశ్చ క్రోధగర్వవివర్జితః |

ద్వైతభావపరిత్యాగీ తస్య దీక్షా విధీయతే || 309 ||

ఏతల్లక్షణయుక్తత్వం సర్వభూతహితే రతం |

నిర్మలం జీవితం యస్య తస్య దీక్షా విధీయతే ||

310 ||

క్రియయా చాన్వితం పూర్వం దీక్షాజాలం నిరూపితం

|

మంత్రదీక్షాభిధం సాంగోపాంగం సర్వం శివోదితం ||

311 ||

క్రియయా స్యాద్విరహితాం గురుసాయుజ్యదాయినీం

|

గురుదీక్షాం వినా కో వా గురుత్వాచారపాలకః ||

312 ||

శక్తో న చాపి శక్తో వా దైశికాంఘ్రి సమాశ్రయేత్ |

తస్య జన్మాస్తి సఫలం భోగమోక్షఫలప్రదం || 313

||

అత్యంతచిత్తపక్వస్య శ్రద్ధాభక్తియుతస్య చ |

ప్రవక్తవ్యమిదం దేవి మమాత్మప్రీతయే సదా ||

314 ||

రహస్యం సర్వశాస్త్రేషు గీతాశాస్త్రమిదం శివే |

సంయక్పరీక్ష్య వక్తవ్యం సాధకస్య మహాత్మనః ||

315 ||

సత్కర్మపరిపాకాచ్చ చిత్తశుద్ధిశ్చ ధీమతః |

సాధకస్వైవ వక్తవ్యా గురుగీతా ప్రయత్నతః || 316

||

నాస్తికాయ కృతఘ్నాయ దాంభికాయ శరాయ చ |

అభక్తాయ విభక్తాయ న వాచ్యేయం కదాచన ||

317 ||

స్త్రీలోలుపాయ మూర్ఖాయ కామోపహతచేతసే |

నిందకాయ న వక్తవ్యా గురుగీతా స్వభావతః ||

318 ||

సర్వపాపప్రశమనం సర్వోపద్రవవారకం |

జన్మమృత్యుహరం దేవి గీతాశాస్త్రమిదం శివే ||

319 ||

శ్రుతిసారమిదం దేవి సర్వముక్తం సమాసతః |

నాన్యథా సద్గతిః పుంసాం వినా గురుపదం శివే ||

320 ||

బహుజన్మకృతాత్పాదయమర్థో న రోచతే |

జన్మబంధనివృత్త్యర్థం గురుమేవ భజేత్సదా || 321

||

అహమేవ జగత్సర్వమహమేవ పరం పదం |

ఏతద్జ్ఞానం యతో భూయాత్తం గురుం

ప్రణమాంయహం || 322 ||

అలం వికల్పైరహమేవ కేవలం

మయి స్థితం విశ్వమిదం చరాచరం |

ఇదం రహస్యం మమ యేన దర్శితం

స వందనీయో గురురేవ కేవలం || 323 ||

యస్యాంతం నాదిమధ్యం న హి కరచరణం

నామగోత్రం న సూత్రం |

నో జాతిర్నైవ వర్ణో న భవతి పురుషో నో నపుంసో న

చ స్త్రీ || 324 ||

నాకారం నో వికారం న హి జనిమరణం నాస్తి

పుణ్యం న పాపం |

నోఽతత్త్వం తత్త్వమేకం సహజసమరసం సద్గురుం

తం నమామి || 325 ||

నిత్యాయ సత్యాయ చిదాత్మకాయ

నవ్యాయ భవ్యాయ పరాత్పరాయ |

శుద్ధాయ బుద్ధాయ నిరంజనాయ

నమోఽస్తు నిత్యం గురుశేఖరాయ || 326 ||

సచ్చిదానందరూపాయ వ్యాపినే పరమాత్మనే |

నమః శ్రీగురునాథాయ ప్రకాశానందమూర్తయే ||

327 ||

సత్యానందస్వరూపాయ బోధైకసుఖకారిణే |

నమో వేదాంతవేద్యాయ గురవే బుద్ధిసాక్షిణే || 328

||

నమస్తే నాథ భగవన్ శివాయ గురురూపిణే |

విద్యావతారసంసిద్ధ్యై స్వీకృతానేకవిగ్రహా || 329 ||

నవాయ నవరూపాయ పరమార్థైకరూపిణే |

సర్వాజ్ఞానతమోభేదభానవే చిద్ధనాయ తే || 330

||

స్వతంత్రాయ దయాక్లుప్తవిగ్రహాయ శివాత్మనే |

పరతంత్రాయ భక్తానాం భవ్యానాం భవ్యరూపిణే ||

331 ||

వివేకినాం వివేకాయ విమర్శాయ విమర్శినాం |

ప్రకాశినాం ప్రకాశాయ జ్ఞానినాం జ్ఞానరూపిణే ||

332 ||

పురస్తాత్పార్శ్వయోః పృష్ఠే నమస్కుర్యాదుపర్యధః |

సదా మచ్ఛిత్తరూపేణ విధేహి భవదాసనం || 333

||

శ్రీగురుం పరమానందం వందే హ్యనందవిగ్రహం |

యస్య సన్నిధిమాత్రేణ చిదానందాయ తే మనః ||

334 ||

నమోఽస్తు గురవే తుభ్యం సహజానందరూపిణే |

యస్య వాగమృతం హంతి విషం సంసారసంజ్ఞకం

|| 335 ||

నానాయుక్తోపదేశేన తారితా శిష్యసంతతిః |

తత్కృపాసారవేదేన గురుచిత్పదమచ్యుతం || 336

||

[\*\*పాఠభేదః

అచ్యుతాయ నమస్తుభ్యం గురవే పరమాత్మనే |

స్వారామోక్తపదేచ్ఛానాం దత్తం యేనాచ్యుతం

పదం ||

\*\*]

అచ్యుతాయ నమస్తుభ్యం గురవే పరమాత్మనే |

సర్వతంత్రస్వతంత్రాయ చిద్భనానందమూర్తయే ||

337 ||

నమోఽచ్యుతాయ గురవేఽజ్ఞానధ్వాంతైకభానవే |

శిష్యసన్మార్గపటవే కృపాపీయూషసింధవే || 338

||

ఓమచ్యుతాయ గురవే శిష్యసంసారసేతవే |

భక్తకార్త్యకసింహాయ నమస్తే చిత్సుఖాత్మనే || 339

||

గురునామసమం దైవం న పితా న చ బాంధవాః |

గురునామసమః స్వామీ నేద్యశం పరమం పదం ||

340 ||

ఏకాక్షరప్రదాతారం యో గురుం నైవ మన్యతే |

శ్వానయోనిశతం గత్వా చాండాలేష్వపి జాయతే ||

341 ||

గురుత్యాగాద్భవేన్మృత్యుః మంత్రత్యాగాద్దరిద్రతా |

గురుమంత్రపరిత్యాగీ రౌరవం నరకం వ్రజేత్ || 342

||

శివక్రోధాద్గురుస్త్రాతా గురుక్రోధాచ్ఛివో న హి |

తస్మాత్సర్వప్రయత్నేన గురోరాజ్ఞాం న లంఘయేత్

|| 343 ||

సంసారసాగరసముద్ధరణైకమంత్రం

బ్రహ్మాదిదేవమునిపూజితసిద్ధమంత్రం |

దారిద్ర్యదుఃఖభవరోగవినాశమంత్రం

వందే మహాభయహారం గురురాజమంత్రం || 344

||  
సప్తకోటిమహామంత్రాశ్చిత్తవిభ్రమకారకాః |

ఏక ఏవ మహామంత్రో గురురిత్యక్షరద్వయం ||

345 ||

ఏవముక్త్యా మహాదేవః పార్వతీం పునరబ్రవీత్ |

ఇదమేవ పరం తత్త్వం శృణు దేవి సుఖివహం ||

346 ||

గురుతత్త్వమిదం దేవి సర్వముక్తం సమాసతః |

రహస్యమిదమవ్యక్తం న వదేద్యస్య కస్యచిత్ ||

347 ||

న మృషా స్యాదియం దేవి మదుక్తిః సత్యరూపిణీ |

గురుగీతాసమం స్తోత్రం నాస్తి నాస్తి మహీతలే ||

348 ||

గురుగీతామిమాం దేవి భవదుఃఖవినాశినీం |

గురుదీక్షావిహీనస్య పురతో న పఠేత్ క్వచిత్ ||

349 ||

రహస్యమత్యంతరహస్యమేతన్న పాపినా

లభ్యమిదం మహేశ్వరి |

అనేకజన్మార్జితపుణ్యపాకాద్గురోస్తు తత్త్వం లభతే

మనుష్యః || 350 ||

యస్య ప్రసాదాదహమేవ సర్వం

మయ్యేవ సర్వం పరికల్పితం చ |

ఇత్థం విజానామి సదాత్మరూపం

తస్యాంఘ్రిపద్మం ప్రణతోఽస్మి నిత్యం || 351 ||

అజ్ఞానతిమిరాంధస్య విషయాక్రాంతచేతసః |

జ్ఞానప్రభాప్రదానేన ప్రసాదం కురు మే ప్రభో || 352

||

ఇతి శ్రీస్కందపురాణే ఉత్తరఖండే ఉమామహేశ్వర

సంవాదే శ్రీ గురుగీతా సమాప్త ||

మంగళం -

మంగళం గురుదేవాయ మహనీయగుణాత్మనే |

సర్వలోకశరణ్యాయ సాధురూపాయ మంగళం ||